

Hoş gal, ezizim! / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Hoş gal, ezizim! / satiriki hekaýa

HOŞ GAL, EZIZIM!

Annaguly gahardan ýaña hum ýaly çişip şarkyldadyp trubkany goýdy-da, ylgap daş çykdy. Gözüne urlan ýaly eňdi, "Tiz kömek" keselhanasyna tarap. Ýakynynda ýaşaýanymyzam gowy zat, ýogsam dagy şu wagt her hili ýagdaýyň bolmagy mümkin. Bi dawleniýe diýilýän zat bilen oýun eder ýaly däl how!

Annaguly özüniň iç gepletmeleri bilen bu ýerik nähili ýetenini bilmedi. Ilkinji sataşan ak ýektaýly gelin ony nobatçynyň ýanyna ugratdy.

– Bagyşlaň, öýde aýalymyň dawleniýesi tutup heläk...

Nobatçy Annagulyňyň sözünü soňlatmady.

– Biz çakylygy diňe telefon üsti bilen kabul edýäris.

– Wah, onyňyz-a dogrudyr, agam. Ýöne neme-dä, bi içigara galmyş, telefonymyz işlänok, onsoň golaý bolansoň...

Wraç agraslyk bilen ýüzüni galdyrdy. Alaran gözleri hanasyndan çykaýjak boldy. Annagulyňyň agzyna öýkünip gürlledi.

– "Telefonymyz işlänok, agam, telefonymyz işlänok". Telefonyňyz işlemeýän bolsa arzyňyzy gidiň-de, telefon stansiýasyna aýdyň. Bu ýerde telefon bejerlenok, adam bejerilýä. Düşnüklimi?

– Öz-ä düşnükli, ýöne...

Annagulyňyň dik başy egildi, elini owkalaşdyryp ýaýdanjyrady. Wraçdan delalat isledi. Ol häzir çök düşüp ýalbarmaga-da kaýyldy. Ezraýyl bilen ýaka tutuşyp ýatan aýaly göz önüne geldi.

– A-agam, rehimiňiz gelsin, aýalym...

– Ýok, ýok, ýalbaryp oturmaň. Biziňem öz kada-kanunymyz bar. Şama-şaýyrdylyga ýol berip bilmeris. A belki, siz maşynlyja

ýüzüňizi ýele tutup, öýe gaýtjak bolýansyňyz, men näbileýin. Hawa, şeýdip kezzaplyk edip ýörenem bar.

Annaguly näçe giň göwrümlilik etjek bolsa-da bolmady, onuň girre gahary geldi. Döwlen ýumrugyny asmanda galgadyp gygyrdy.

– Siz baryp ýatan býurokrat, döwre görä işläňizok...

Nobatçy wraç zöwwe ýerinden galdy. Onuň sesi sandyrap çykdy.

– E-he, e-he, bujagaza seret-le. Eý, jijim, demikratiýa diýleni bilen agzyňa gelenini samahyllap durmalydyr öýtme. Ýo-ýok. Onsoňam men býurokrat däl, men ak ýürekli wraç, bilýäňmi? Men instruksiýa boýunça hereket edýän.

– Wah, biziň işimizi görýän şu instruksiýa dälmi? Men seň instruksiýaňy bilemok, gardaş. Aýalym elden gidip barýar, aýaly-ym...

Annaguly iki elini ýokary galdyryp bokurdagyna sygdygyndan gygyrdy. Töwerekdäkiler onuň sesine üşerilişdiler. Kimdir biri gaňrylyp hüňürdedi.

– Bi näme-aý, dälirän ýaly ulili bilen uwlap dur.

"Däli" sözünü eşiden nobatçy ykjamlandy. Ol Annagulyň gözüne şübhe bilen seretdi. Dogrudanam, işi gaýdanyň akyly ýerinde däl bolaymasyn diýen pikir onuň kellesine urdy. Sag eliniň süýem barmagyny çommaldyp öňe uzatdy-da:

– Şu näme? Men senden sorayan, şu näme? – diýip, azgyryldy.

Özüniň üstünden gülünýändigine Annagulyň diýseň gahary geldi. Başga wagt bolanda ol häzir garşysyndakyny edil diriligine çeynejekdi.

Wraç barmagyny Annagulyň gözüne sokaýjak boldy.

– Eý, aňkow, men saňa diýýän, şu näme?

– Şomy?

– Hawa, şo.

Annaguly içinden aýdan zadyny daşyna çykatmaga ejap etdi. Aýalynyň perişan haly göz önüne geldi. Gany gaçan dodaklar çalajadan pyşyrdady.

– Aýalym...

Wraç ýaňsylyk bilen ýylgyrdy. Töweregindäkilere göz ümledi.

– Haý, neresse, ýöne "aýalym" diýip dur. Söýgi mejnun edipdir muny. Ýaş oylan welin, akyly üýtgän eken-ow. Ýykan-ýumranlyk etmänkä ýygnaň.

Ýag çalnan murtuna timar berip, häliden bäri çemelenip duran wraç ýigit Annagulynyň elini arkasyna gaňyrdy. Onýança beýlekilerem gelip ýetişdi. Ony germesatan edip maşyna atdylar.

– Nirä sürmeli? – diýip, dişini synçgap duran şofýor nobatçy wraçyň ýüzüne seretdi.

– Nirä bor öýdýäň. Göni dälihana äkidiň – diýip, ol hil bir iş bitiren ýaly gomaljyrady.

Annagulynyň bu bolup ýören zatlara agysy tutdy. Ok ýaly atylyp barýan maşynyň içinden onuň naýynjar sesi eşidildi.

– Hoş gal, ezizi-im!

Satiriki hekaýalar